

**न्यायालय :- श्रीमती मीना शाह, न्यायिक मजिस्ट्रेट प्रथम श्रेणी, आमला**  
**जिला बैतूल**

दांडिक प्रकरण क :- 121/14

संस्थापन दिनांक:-21/02/14

फाईलिंग नं. 233504002682014

मध्यप्रदेश राज्य  
द्वारा आरक्षी केन्द्र आमला,  
जिला-बैतूल (म.प्र.)

..... **अभियोजन**

**वि रु द्ध**

सहादेव पिता लक्ष्मण मेहरा  
उम्र 32 वर्ष, निवासी रानीडोंगरी,  
थाना आमला, जिला बैतूल (म.प्र.)

.....**अभियुक्त**

**:- (नि र्ण य ) :-**

**(आज दिनांक 16.09.2016 को घोषित)**

1 प्रकरण में अभियुक्त के विरुद्ध धारा 324 भा0दं0सं0 के अंतर्गत इस आशय के आरोप है कि उसने दिनांक 16.02.2014 को समय रात करीब 09:00 बजे थाना आमला अंतर्गत ग्राम रानीडोंगरी स्कूल के पास फरियादी शिवपाल को दांतों से काटकर स्वेच्छया उपहति कारित की।

2 अभियोजन का प्रकरण इस प्रकार है कि दिनांक 16.02.2014 को रात करीब 9 बजे फरियादी काम से वापस उसके घर आ रहा था जैसे ही वह ग्राम रानीडोंगरी स्कूल के पास पहुंचा उसके गांव का अभियुक्त पुरानी रंजिश से उसे मां बहन की गंदी गंदी गालियां देने लगा। उसने अभियुक्त को गालियां देने से मना किया तो अभियुक्त ने उसे हाथ थप्पड़ से दोनों गालों पर मारा। उसने अभियुक्त से स्वयं को बचाने की कोशिश की तो अभियुक्त ने उसके बांये हाथ की बड़ी वाली अंगुली में अंगूठे पर मुंह दांत से चाब दिया जिससे उसकी बड़ी वाली अंगुली पर चोट आकर खून निकला। अभियुक्त ने उसे रिपोर्ट लिखाने पर जान से मारने की धमकी भी दी। फरियादी की रिपोर्ट के आधार पर थाना आमला में अभियुक्त के विरुद्ध अपराध क. 152/14 पंजीबद्ध किया गया। विवेचना के दौरान फरियादी का चिकित्सकीय परीक्षण करवाया गया। मौका नक्शा बनाया गया एवं साक्षियों के कथन लेखबद्ध किये गये। अभियुक्त को गिरफ्तार कर गिरफ्तारी पत्रक बनाया गया। विवेचना पूर्ण कर अभियोग पत्र न्यायालय में पेश किया गया।

3 प्रकरण में फरियादी का अभियुक्त से राजीनामा हो जाने के परिणामस्वरूप अभियुक्त को धारा 294, 506 भाग-दो भा.द.सं के अधीन दंडनीय अपराध से दोषमुक्त किया गया किन्तु अभियुक्त के विरुद्ध लगे धारा 324 भा0दं0सं0

का आरोप अशमनीय होने से अभियुक्त का विचारण किया गया।

4 अभियुक्त द्वारा निर्णय की कंडिका क्रं-1 में उल्लेखित अपराध किया जाना अस्वीकार कर विचारण चाहा गया। अभियुक्त कथन योग्य साक्ष्य अभिलेख पर नहीं होने से धारा-313 दं०प्र०सं० के अंतर्गत अभियुक्त कथन अंकित नहीं किये गये।

5 न्यायालय के समक्ष निम्न विचारणीय प्रश्न यह है :-

“क्या अभियुक्त ने दिनांक 16.02.2014 को समय रात करीब 09:00 बजे थाना आमला अंतर्गत ग्राम रानीडोंगरी स्कूल के पास फरियादी शिवपाल को दांतों से काटकर स्वेच्छया उपहति कारित की?”

### ।। विश्लेषण एवं निष्कर्ष के आधार ।।

6 शिवपाल (अ.सा.-1) ने अपने मुख्य परीक्षण में यह प्रकट किया है कि घटना दो वर्ष पुरानी होकर ग्राम रानीडोंगरी स्कूल के पास की रात्रि 9 बजे की है। घटना के समय अभियुक्त ने उसे पुरानी रंजिश पर से गंदी गंदी गालियां देकर हाथ थप्पड़ से मारपीट किया था एवं जान से मारने की धमकी दी थी। साक्षी के अनुसार मारपीट से उसे बांये हाथ की अंगुली में चोट आयी थी। साक्षी ने यह भी प्रकट किया है कि उसने घटना की रिपोर्ट (प्रदर्श प्री-1) थाना आमला में की थी।

7 शिवपाल (अ.सा.-1) ने अपने न्यायालयीन कथनों में अभियुक्त द्वारा उसके साथ हाथ थप्पड़ से मारपीट किया जाना बताया है परंतु साक्षी से अभियोजन द्वारा प्रतिपरीक्षण में पूछे जाने वाले प्रश्न पूछे जाने पर साक्षी ने अभियुक्त द्वारा उसके बांये हाथ की अंगुली पर दांत से काटकर चोट पहुंचाये जाने की बात को गलत बताया है।

8 अभिलेख पर उपलब्ध साक्ष्य से अभियुक्त द्वारा फरियादी के साथ हाथ थप्पड़ से मारपीट की जाना प्रमाणित होता है जिसके संबंध में अभियुक्त को राजीनामा आवेदन स्वीकार कर अभियुक्त को दोषमुक्त किया जा चुका है। अभियुक्त द्वारा दांत से काटकर आहत/फरियादी को चोट पहुंचाई गयी हो ऐसा उपलब्ध साक्ष्य से प्रकट नहीं होता है। ऐसी दशा में साक्ष्य के नितांत अभाव में अभियुक्त द्वारा धारा 324 भा.दं.सं. का अपराध प्रमाणित नहीं माना जा सकता। फलतः युक्तियुक्त संदेह से परे यह प्रमाणित नहीं होता है कि घटना दिनांक, समय व स्थान पर अभियुक्त ने फरियादी शिवपाल को दांत से काटकर स्वेच्छया उपहति कारित की। निष्कर्षतः अभियुक्त सहादेव को धारा 324 भा.दं.सं. के अधीन दंडनीय अपराध से दोषमुक्त किया जाता है।

9 अभियुक्त पूर्व से जमानत पर है। अभियुक्त द्वारा न्यायालय में उपस्थिति बावत् प्रस्तुत जमानत व मुचलके भारमुक्त किये जाते हैं।

10 अभियुक्त द्वारा अन्वेषण एवं विचारण के दौरान अभिरक्षा में बिताई गई अवधि के संबंध में धारा 428 द.प्र.स. के अंतर्गत प्रमाण पत्र बनाया जावे।

निर्णय खुले न्यायालय में हस्ताक्षरित  
तथा दिनांकित कर घोषित ।

मेरे निर्देशन पर मुद्रलिखित ।

(श्रीमती मीना शाह)  
न्यायिक मजिस्ट्रेट प्रथम श्रेणी  
आमला, बैतूल (म.प्र.)

(श्रीमती मीना शाह)  
न्यायिक मजिस्ट्रेट प्रथम श्रेणी  
आमला, बैतूल (म.प्र.)